

М.З. Вәлиева

**XVII–XVIII ГАСЫРЛАР
ИСКЕ ТАТАР ЯЗМА ИСТӘЛЕКЛӘРЕНДӘ
ФИГЫЛЬ СҮЗТЕЗМӘЛӘР
(Мөслиминенң «Тәварихе Болгария» әсәре мисалында)**

Статья посвящена изучению синтаксических языковых единиц – глагольно-именных словосочетаний старотатарского литературного языка XVII–XVIII вв., выявленных в тексте «Таварихе Булгария» Муслими. Актуальность работы обосновывается тем, что в лингвистике до сих пор недостаточно изучены данные синтаксические категории в их историческом развитии. Они, как и другие языковые единицы, играют важную роль в формировании синтаксического строя татарского языка. На основе богатого фактического материала предоставлена общая характеристика этой группы словосочетаний, выявлены и описаны их модели, определены способы и средства связи. Именно-глагольные словосочетания, собранные из старотатарского письменного источника, разделены на две большие группы: словосочетания, выражающие прямое объектное отношение, и словосочетания, выражающие косвенное объектное отношение. Отмечено, что в обоих типах преобладают падежные аффиксы в качестве грамматических средств связи сочетающихся слов. Примечательно, что в синтаксических категориях, выражающих косвенные объектные отношения, союзы также широко используются.

Ключевые слова: татарский литературный язык, старотатарский письменный источник, синтаксис, глагольные словосочетания.

The article is devoted to the study of syntactic linguistic units – verb-nominal phrases of the Old Tatar literary language of the 17th – 18th centuries, revealed in the text of “Tavarikhe Bulgariya” by Muslimi. The relevance of the work is substantiated by the fact that these syntactic categories in their historical development have not been sufficiently studied in linguistics. They, like other linguistic units, play an important role in the formation of the syntactic structure of the Tatar language. Based on rich factual material, a general description of this group of phrases is provided, their models are identified and described, and the methods and means of communication are determined. The verb-nominal phrases collected from the Old Tatar written source are divided into two large groups: phrases expressing a direct object relationship and phrases expressing an indirect object relationship. It is noted that in both types, case affixes prevail as grammatical means of communication between combined words. It is noteworthy that in syntactic categories expressing indirect object relationships, conjunctions are also widely used.

Keywords: Tatar literary language, old Tatar written source, syntax, verb phrases.

Татар теле – үсеш тарихы борынгы чорларга барып тоташа торган борынгы төрки телләрнең берсе. Телебезнең үсеш тарихын тикшерү, язма традицияләренә барлау, телнең төрле юнәлешләренә

(лексика, морфология, синтаксис һ. б.) хас үзенчәлекләрне өйрәнү һәм системага салып бирү – хәзерге тел белемдә тирәнтен өйрәнүне таләп итә торган өлкәләрнең берсе, һәм ул язма чыганаclarга таянып алып барыла. Бүгенге көндә татар теленең тарихи синтаксисын, сүзтезмә, жөмлә, текст төзелешен һ. б. өйрәнү татар тел белемдә актуаль проблемалардан санала. Аеруча язма истәлекләрдә кулланылган сүзтезмәләрне тикшерү, аларның төрләрән барлау, ясалыш һәм кулланылыш үзенчәлекләрен ачыклау, төркемләү принципларын анализлау өйрәнелмәгән тармак булып тора. Шуларны күздә тотып, әлеге мәкаләдә XVII–XVIII гасырлар иске татар язма истәлекләрендә объект семантикасына ия фигыль сүзтезмәләрнең кулланылыш үзенчәлекләрен анализлауны максат итеп куябыз. Фактик материал татар халкы тарихын яктырту, телебезгә хас грамматик үзенчәлекләрне чагылдыру жәһәттеннән мөһим чыганаclarның берсе – Мөслими Хисаметдин бине Шәрәфетдиннең «Тәварихе Болгария» әсәре нигезендә тупланды. Татар халкы арасында киң таралган әлеге жыентык шунда тасвирланган тарихи вакыйгаларның бик дөрес булмавына, туры килмәвенә карамастан [3: 444–466; 16: 134–166], шул чордагы укымышлы татарлар тарафыннан яратып укылган. Әдәбиятчы галимнәр «Тәварихе Болгария»нең «тарихи әсәр булудан бигрәк, гомумән төньяк-көнчыгыш Европаның физик географиясе һәм мәгълүм дәвердәге төрле тарихи вакыйгалар һәм шәхесләр турында язылган әсәр» буларак әһәмиятле икәнлеген ассызыкыйлар [18: 449]. Үз чорында ул халык өчен белем-мәгълүмат, эстетик тәрбия чыганагы булып торган. Мәгълүм булганча, әлеге язма истәлекнең язылу датасы хакында галимнәр арасында фикер төрелеге яшәп килә. Күренекле әдәбиятчы галим М. Гайнетдинов үзенә хезмәтләрендә әлеге чыганакның язылу вакытын 1584 ел дип күрсәтә [4: 151]. М. Әхмәтжанов исә, «Тәварихе Болгария» әсәрендә татар халкының XVIII–XIX гасырлардагы сәяси хәле тасвирлана дип, аның XVIII гасыр ахырыннан да иртә язылмавы турында искәртә [1: 413]. Әлеге әсәрнең татар халкы тарихы, теле үсеше өчен зур әһәмияткә ия икәнлеген, Мөслиминәң талант иясе булуын ассызыклап, И.Б. Бәширова болай дип яза: «...белем төрле дәрәжәдәге халыкның һәр барчасына да аңлаешлы итеп хикәяли-бәян итә алган, төрле чорда сокланып укырлык әсәр яза алган, үзеннән соң иҗат ителәчәк хезмәтләргә юл ачкан» [2: 50]. Шуңа да әлеге язма истәлекнең тел байлыгын, шул исәптән синтаксик үзенчәлекләрен, әсәрдә кулланылган сүзтезмәләрне тикшерү фәнни әһәмияткә ия.

Сүзтезмәләрне төркемләү принциплары гомум тел белемдә дә шактый төрле. Татар тел белемдә кимендә ике яки берничә мөстәкыйль мәгънәле сүзнең төгәлләүле мөнәсәбәткә керүе нәтижәсендә ясалган һәм төгәлрәк төшенчәне белдерә торган төзелмәне сүзтезмә дип атау кабул ителгән [15: 57]. Сүзтезмәләргә хас төп үзенчәлекләрнең берсе итеп аның ике-өч компонентлы, ягъни валентлык сыйфатына ия булуы күрсәтелә. Компонент булып, ни-

гездә, сүз, яисә сүзформа тора. Сүзтезмәнең валентлыкка ия булуы, структур-синтаксик яктан караганда, аның бердәнбер һәм аңа гына хас үзенчәлеге булып тора. Валентлык төшенчәсе тел белеменә узган гасыр ахырларында ныклап кулланылышка керә. А.Ф. Лосев үзенң хезмәтендә бу хакта: «Принцип валентности языкового знака – это чрезвычайно важный принцип, безусловно относящийся к самой специфике языка, понимаемого строго динамически», – дип яза [10: 133]. Шуны да ассызыкларга кирәк: бер үк фигыль төрле тарихи чорларда төрле грамматик чаралар белән бәйләнешкә кереп, төрле мәгънә мөнәсәбәтләре белдереп килергә мөмкин. Моның сәбәпләрен галимнәр төрлечә аңлаталар. Аерым алып әйткәндә, түбәндәге сәбәпләрне күрсәтүчеләр дә бар: борынгы төрки телдә бер килеш формасының актив, икенчесенен пассив булуы, киң кулланылышта йөргән килеш формаларының ул чорда сирәк очравы яисә бөтенләй күзәтелмәве, бәйләк һәм бәйләк сүзләрнең азлыгы, сүзтезмә компонентлары арасындагы мәгънә мөнәсәбәтләренен киңлеге һәм барлык мөнәсәбәтләрнең дә формалашып житмәве һ. б. [8: 92–101].

Хәзерге татар тел белемендә, иярүче кисәкнең кайсы сүз төркемнән булуына карап, сүзтезмәләр жиде зур төркемгә бүлеп карала: фигыль сүзтезмәләр, исем сүзтезмәләр, сыйфат сүзтезмәләр, хәбәрлек сүзле сүзтезмәләр. Һәрбер сүзтезмә үз эчендә, иярүче сүзнең кайсы сүз төркемнән булуына карап, тагын берничә төркемгә бүленә. Мәсәлән, исемле исем сүзтезмә, исемле фигыль сүзтезмә һ. б. [15: 60]. Шулар арасыннан фигыль сүзтезмәләр күләм ягыннан да, семантик яктан да күп һәм төрле булулары белән аерылып тора. Белгәнчә, иярүче кисәк булып, исем генә түгел, исем функциясендәге алмашлыклар, саннар, сыйфатлар, сыйфат фигыльләр һәм исем фигыльләр килгән очракларны да исемле фигыль сүзтезмәләргә кертеп карыйлар [15: 61]. Без исә әлегә мәкаләдә иярүче сүз белән ияртүче сүз арасындагы мәгънә мөнәсәбәтләрен алгы планга куеп, исемле фигыль сүзтезмәләрне, аларның объект семантикасына ия булганнарын анализлап, ике төргә бүлеп бирергә булдык.

I. Иярүче сүзе процессның туры объектын, ягъни процесс турыдан-туры кагыла торган предметны, затны, төшенчәне белдерүгә корылган сүзтезмәләр.

Мөслиминенң «Тәварихе Болгария» китабында әлегә мәгънә мөнәсәбәтен белдерү өчен берничә чара кулланылган. Иң беренче чиратта, килеш кушымчаларының актив булуы күренә. Барыннан да бигрәк төшем килешенен еш очравын ассызыкларга кирәк.

1. Ияртүче кисәккә төшем килеше кушымчалары ярдәмендә бәйләнгән исемле фигыль сүзтезмәләр. Мәгълүм булганча, төшем килеше инде борынгы әдәбиятта ук чагылыш таба. Мәсәлән, Л. Жәләй үзенң хезмәтләрендә бу турыда: «Орхон-Янәсәй язмаларында ук нуль форма, тартымлы төшем формасы һәм алмашлыкларда хәзерге *-ны*, *-ни* кушымчалары да очрый», – дип яза [7: 24]. Күлтәгин текстындагы грамматик чаралар хакында сүз алып барганда, шушы

тармакның төп белгечләреннән берсе С.Е. Малов болай дип ассызык-лап үтә: «Борынгы төрки телләрнең иң зур үзенчәлеге булып төшем килешенең *-з, -г* (сузыклардан соң) һәм *-ыг, -иг* (тартыклардан соң) формалары тора» [11: 44]. Гомумән, төшем килеше кушымчасының килеп чыгышы турында фәндә фикер төрлеләге яшәп килә. Мәсәлән, Н.К. Дмитриев тартымлы төшемнең *-ын/ -ен* кушымчасын монгол телендәге *in* дигән күрсәтү һәм зат алмашлыгы белән бәйли. Алтай телләре монгол һәм төрки тармакларга аерылмаган чорда әлеге алмашлык урта булып йөргән. Ә соңрак инде төрки телләрдә мөстәкыйль сүз буларак кулланылмый башлаган, бары тик кушымча рәвешендә генә сакланып калган булырга мөмкин, дигән фикерне уздыра [6: 65]. Күренекле тюрколог А.Н. Кононов суффиксларның килеп чыгышын фузия күренешенә, ягъни бер яки ике фонемалы морфемаларның бер-берсе белән кушылуына бәйле рәвештә аңлатырга тырыша: «Однако утвердившееся с прочностью предрассудка широко распространенное мнение, что все агглюнативные форманты восходят к самостоятельным словам, есть заблуждение, направившее тюркологов по ложному пути» [9: 82]. Татар тел галимнәреннән Г.Р. Сәмирханова да шул ук фикерне яклай: «Без кайбер суффиксларның килеп чыгуын алар составындагы авазларның билгеле бер мәгънә белдерүе белән дә бәйле булырга мөмкин, дип саныбыз» [14: 80]. Шуңа бәйле рәвештә килеш кушымчаларының, шул исәптән төшем килешенең дә, килеп чыгышы турында бердәм фикерләр юк. Әмма язма истәлекләрдән күренгәнчә, бу килеш кушымчалары борынгы әдәбиятта ук чагылыш таба. XVII–XVIII гасырлар иске татар язма истәлекләрендә дә фиғыль сүзтезмәләр барлыкка китерүдә катнаша торган иң актив грамматик чараларның берсе булып тора. Фактик материалдан күренгәнчә, бу чор язма чыганаclarда төшем килеше кыпчак тибы төрләнеше *ны/-не* кушымчалары, III зат берлек сандагы тартымлы исемнәргә ялгана торган кыпчак төрләнешендәге *-ын/-ен, -н* кушымчалары һәм угыз төрләнешендәге *-ыны/-ене* кушымчалары ярдәмендә житкерелә.

а) *-ны/-не* кушымчасы ярдәмендә ясалган исемле фиғыль сүзтезмәләр. Бу төр сүзтезмәләрдә объект буларак күпчелек очракта кеше, зат һәм башка жан ияләрен белдерүче лексик берәмлекләр урын ала. Мәсәлән: *Вә Кабил **Һабилне** үлтерде* [12: 9]. *Вә чәмәнләрне күрделәр* илә, *күрделәр ирсә бәс айның адыны «Рабигыль-әүвәл» куйдылар* [12: 11]. *Хәзрәте Мир Тимер еглады, галимне үлтерде икән див, хәсрәттә улды* [12: 40]. Икенче бер төркем исемле фиғыль сүзтезмәләрдә объект ролендә *күрергә, күзәтергә, жиңаргә, язарга* һ. б. мөмкин булган сүз-төшенчәләр килә: *Шул **Болгарны хараб айладе**, халыкны атрафе галәмә таратды* [12: 45]. *Бер елгача бунларый зыяфәт итеп, бәхре Мохитнең атауларыны вә шәһәрләрене күргезделәр: ничә атаулар вә ничә карьялар вә ничә шәһәрләр вардыр мисрый гаскәренә күргезеп кайтардылар* [12: 21]. <...> *бу вакыйгаларны языб, үгет вә насыйхәт биреб, тәүбәйдә боерды* [12: 42];

ә) *-ын/-ен/-н* кушымчасы ярдәмендә ясалган фигыль сүзтезмәләр. Бу форма, кагыйдә буларак, текстка III зат берлек сандагы тартымлы исемнәрне эш-хәрәкәтне белдерә торган сүзләргә бәйләгәндә килеп керә. Фәндә әлеге кушымчаларның килеп чыгышына бәйле дә фикер төрлелеге яшәп килә. Мәсәлән, В. Хангилдин *-н* кушымчасы хакында болай дип яза: «...*-н* төбөндә үк *-ны/-не* кушымчасының кыскартылмасы гына...» [17: 87]. Димәк, тартымлы исемнәргә ялгана торган *-н* кушымчасы – тарихи яктан соңрак барлыкка килгән күренеш. Бу чара XVII–XVIII гасырларның иске татар язма истәлекләрендә еш күзәтелә. Мәсәлән: **Башын кисеб алдылар вә Димәшкька илтделәр** [12: 11].

«Тәварихе Болгария» әсәрендә тартымлы төрләнештә төшем килешенәң тулы варианты – *-ыны/-ене* кушымчасының киң кулланылуын искәртүгә кирәк. Мәсәлән: *Ул егачның түбәсене уйсалар, су чыгар <...>* [12: 22]. *Мәккәдә Әбу Кобәес тагына бенеб куй башыны йисәләр, ул кемсәгә һәргиз әһиһанда эт өрмәйә, дешләмәйә* [12: 24]. *<...> ул Харжәм гаскәрене тар-мар әйләдиләр, бәгъзиләрене үлдереб, калдыкларыны кол идеб* [12: 24]. *<...> йа фәлән, сән бәнем тәхетемнең аякларыны кисмәгел, зира ки аталарымыздан калган мирасдыр, зиннәте китмәсен, диде* [12: 16]. *Солтан Мәһди Мир Тимернең илчеләренең колакларыны кисеб йибәрде* [12: 42].

2. Ияртүче кисәккә янәшә тору чарасы аша бәйләнгән исемле фигыль сүзтезмәләр. Бу форма, нигездә, укучы, тыңлаучы өчен алдан таныш булмаган билгесез объект хакында сүз барган яисә шул объектлар турында гомумиләштереп мәгълүмат биргән сүзтезмәләрдә урын ала. Мәсәлән: *Аллаһы Тәгалә ул диңгездә ак кошлар яратмышы* [12: 21]. *Хан илчеләр артындан язучу йибәрде, син караксың, сиңа нә өчен кальгаларымызны ачалык* (12: 42). *Ул тагның башына бер олуг сарай дөзделәр* [12: 47]. *Халык дөшем имеш, вә дәхи амам әйтде, өч көндән соң миңа өлгәшәрсен диде, бер локмә нигъмәт бирде* [12: 40]. *Мисыр шаһы Хужа Бәйрәм бер көймә төзетте* [12: 21]. *<...> башлыклары килеб, болардан күбә мал алды* [12: 42] һ. б.

3. Ияртүче кисәккә чыгыш килеше кушымчалары ярдәмендә бәйләнгән исемле фигыль сүзтезмәләр. «Тәварихе Болгария» әсәрендә чыгыш килешенәң борынгы варианты – *-дин* кушымчасы кулланылуын әйтергә кирәк. Бу кушымчаның объект мөнәсәбәтен белдереп килүен галимнәр аның төшем килеше ролендә кулланылуына бәйләп карыйлар һәм бу үзенчәлекнең бүгенгә көндә урта диалектның карин-глазов сөйләшенә хас булуын да искәртәләр [13: 162]. Чыннан да, XVII–XVIII гасырлар иске татар язма истәлекләрендә дә ул нәкъ менә объект мәгънәсен бирүдә катнаша. Мәсәлән: *Шул урысның абзасыннан кара байталны алыб, ике арт ботындан тотды, чиркәүнең манарасы егылды* (12: 45).

4. Ияртүче кисәккә *-га/-гә* кушымчалары ярдәмендә бәйләнгән исемле фигыль сүзтезмәләр. Бүгенгә көндә юнәлеш килеше кушымчасы буларак мәгълүм *-ка/-кә* кушымчасы шулай ук төшем килешендә

килә торган объект мәгънәсен белдерә. Дөрөс, без бу чара ярдәмендә оешкан сүзтезмәләрне бик сирәк очратабыз. Шулай булуга карамастан, XVII–XVIII гасырларда иске татар язма әдәбиятында аның кулланылышта йөрүен искәртми мөмкин түгел. Мәсәлән: *Падишаһ хәзрәте бик сабыр әһлендән ирде, каравылчыларга чагырмаеб, акрын әдәб берлә, йа фәлән, сән бәнем тәхетемнең аякларыны кисмәгел, зира ки аталарымыздан калган мирасдыр, зиннәте китмәсен, диде* [12: 16].

II. Ияртүче сүзе процессның кыек объектын, ягъни процесс турыдан-туры кагылмый торган әйберне, затны, төшенчәне аңлата торган сүзтезмәләр.

Биредә түбәндәге бәйләүче чаралар катнаша:

а) ияртүче кисәккә юнәлеш килеш кушымчалары *-га/-гә, -ка/-кә* һәм тартымлы *-на/-нә* ярдәмендә бәйләнгән исемле фигыль сүзтезмәләр. Мәсәлән: *Аксак Тимер хәзрәтләре Солтан Мәһдигә җибәрде <...>* [12: 42]. *Бу Вәзна аенда дийаре мәгърибә вараюн, андагы падишаһлар бәңа бәйгәтә бирсенләр, харажә разый улсынлар, яки үзем кеби көнешкә гыйбадәт итсенләр, ягъни бәнем динемдә улсынлар, див* [12: 15]. *<...> ул көн әмбияләрдән алты кешейә тәшам улынды* [12: 8]. Түбәндәге сүзтезмәләрдә бәйләүче чара булып тартымлы исемнәргә ялгана торган *-на/-нә* кушымчалары килә: *Бер елгача бунларый зыяфәт итеп, бәхре Мохитнең атауларыны вә шәһәрләрене күргезделәр: ничә атаулар вә ничә карьялар вә ничә шәһәрләр вардыр мисрый гаскәренә күргезеп кайтардылар* [12: 21]. *Гали Кошчыны Дауд әфәнденең күршесе Нияз Хужаның углына сатды* [12: 40]. *Бәс каравылчылар баилыкларына барыб әйтделәр <...>* [12: 42];

ә) ияртүче кисәккә чыгыш килеш кушымчалары ярдәмендә бәйләнгән исемле фигыль сүзтезмәләр. Бу төр сүзтезмәләрдә бәйләүче чара буларак *-дан/-дән* кушымчалары урын ала. Кагыйдә буларак, бу очракта зат, кеше яисә халыкны атап лексик берәмлекләр дә, абстракт мәгънәле сүзләр дә килергә мөмкин. Мәсәлән, түбәндәге мисалларда объект ролен затны, халыкны атаучы сүзләр үти: *<...> зира ки аталарымыздан калган мирасдыр, зиннәте китмәсен, диде* [12: 16]. *Мин өммәтләремдән разыймын, диде* [12: 40]. Алдагы мисалларда объект буларак абстракт сүзләр килгән: *Барчалары ултырдылар вә әйтде, йа падишаһ, ул Мәләкел-Мәүтнең бармак күрсәтмәгәе синең гомерең күблегендән вә азгылындан хәбәр бирмәк дүгелдер...* [12: 17]. *Шаһ йокысындан уйганды, күрде ки, бер дивана йөрер, кулында бер кечерәк балтасы вардыр* [12: 16];

б) ияртүче кисәккә килеш кушымчасы һәм бәйлекләр ярдәмендә ияргән исемле фигыль сүзтезмәләр. Бу очракта чыгыш килеш кушымчасы + *гайре* сүзе ярдәмендә ясалган сүзтезмәләрнең киң кулланылуын искәртәргә кирәк. *Гайре* сүзе галимнәр тарафыннан гарәп телендәге инкяр итү кисәкчәсе буларак каралса да [5: 415–416], «Тәварихе Болгария» әсәрендә ул «шуннан башка», «шуннан тыш» мәгънәсен бирә торган бәйлек буларак килгән: *Бәлки будыр, биш нәрсәне*

Аллаһы Тәгаләдән гайре белмәс димәкдер [12: 17]. *Икенче бармагы ишарәтдер, ягмур язмагыны каю айда вә каю көндә, вә каю сәгатьдә язмагыны Аллаһы Тәгаләдән гайре белмәсләрдәр* [12: 17]. *Ул көймә берлә бер ел киттеләр, диңгездән гайрене күрмәделәр* [12: 21].

Сүзтезмәләр барлыкка китерүдә актив катнаша торган бәйләкләр арасында *илә, илән, берлә* бәйләкләре аерым урын алып тора: *Әрмән-ленең Ник дидеге кальгасында гаскәре илә кундылар* [12: 12]. *Чунки Хәбәш шаһы сиңа әсәнг илә килде дийарыңны хәрәб әйләмәгә диделәр, Исмагыйль галәһиссәлам аның илә әсәнг идәргә Мәккә әжмәгәте илән чыгды...* [12: 14]. *Әз ин әсәниб, чунки Гали хәзрәтләре ул алты егет берлә текәрләр ирде* [12: 40]. Китерелгән мисаллардан күренгәнчә, биредә объект буларак зат, кеше мәгънәсендәге лексик берәмлекләр килсә, түбәндәге очракта жансыз предметларны яки абстракт төшенчәләрне белдерүче сүзләр өстенлек ала: *Голәмалары әйделәр, китаблар илә җаваб бирермез, диделәр* [12: 43]. *Вә иген нигъмәте-не Аллаһы Тәгалә ягмур суы илән сугарыр* [12: 19]. *Шул фикер илә ятды, хабә китде* [12: 15]. *Сәгадәт вә шәкавәт һәр икесе заман илә кәсеб улыныр* [12: 8].

Шул рәвешчә, Мөслиминен «Тәварихе Болгария» әсәрендә теркәлгән исемле фигыль сүзтезмәләренең объект мөнәсәбәтен белдерә торган төре ике зур төркемгә бүлеп каралды: иярүче сүз процессның туры объектын белдерә һәм иярүче сүз процессның кыек объектын аңлата торган төрләр. Беренче төрдә бәйләүче чара буларак төшем килешенен актив булуы ачыкланды. Мәселән, *галимне үлтерде, чамәнләрне күрде* кебек сүзтезмәләр әлеге чараның хәзерге әдәби телдә дә норма буларак кулланылуы хакында сөйли. «Тәварихе Болгария» әсәрендә тартымлы төрләнештә төшем килешенен тулы варианты – *-ыны/-ене* кушымчасының киң файдаланылуы (*аякларыны кисмәгел, гаскәрене тар-мар әйләдиләр* һ. б.), төшем килеше мәгънәсендә чыгыш килеше кушымчасы *-дин*, юнәлеш килеше кушымчасы *-га/-гә* урын алуы (*ботындин тотыб атды*) шушы чорга, әлеге язма истәлекнең теленә хас, әмма сирәк очрый торган үзенчәлекләр булып тора. Иярүче сүз процессның кыек объектын белдерә торган сүзтезмәләрдә бәйләүче чаралар булып юнәлеш, чыгыш килеше кушымчаларының (*Мәһдигә йибәрде, аталарымыздан калган* һ. б.), *гайре, илә, илән, берлән* кебек ярдәмче сүзләренен (*гаскәре илә кундылар, әжмәгәте илән чыкдылар* һ. б.) өстенлек алуы ачыкланды.

Әдәбият

1. Әхмәтҗанов М.И. Кереш // XVIII гасыр әдәбияты. Поэзия. Казан: Матбугат йорты, 2006. Б. 3–12.
2. Бәширова И.Б. Иске татар язма әдәби теле // Татар әдәби теле тарихы (XIII гасыр – XX йөз башы). I т.: Фонетика. Графика: язма традицияләр, норма һәм вариантлылык. Казан: ТӘҺСИ, 2015. Б. 21–206.
3. Борынгы татар әдәбияты. Казан: Татар. кит. нәшр., 1963, 580 б.
4. Гайнетдинов М.В. Литература XVIII века // Средневековая татарская литература VIII–XVIII вв. Казань: Фэн, 1999. С. 181–199.

5. Гранде Б.М. Курс арабской грамматики в сравнительно-историческом освещении. М.: Изд-во вост. лит., 1963. 594 с.
6. Дмитриев Н.К. Грамматика башкирского языка. М.-Л.: Изд-во АН СССР, 1948. С. 65.
7. Жәләй Л. Татар теленен тарихи морфологиясе: (Очерклар). Казан: Фикер, 2000. 287 б.
8. Ибраһимов С.М., Сафиуллина Ф.С. Фигыль сүзтезмәләренен үсешенә карата // Актуальные вопросы грамматики и стилистики татарского языка. Казань, 1981. Б. 92–101.
9. Кононов А.Н. Грамматика языка тюркских рунических памятников VII–IX вв. Л.: Наука, 1980. 254 с.
10. Лосев А.Ф. Языковая структура. М.: МГПИ им. В.И. Ленина, 1983. 375 с.
11. Малов С.Е. Памятники древнетюркской письменности. М.: Наука, 1951. 451 с.
12. Мөслими. Тәварихы Болгария / басмага әзерл. С. Гыйләжетдинов. Казан: Иман, 1999. 100 б.
13. Нуриева Ф.Ш. Письменно-литературный язык XIV века. «Нахдж ал-Фарадис» // История татарского литературного языка. Казань: Фикер, 2003. С. 144–211.
14. Сәмирханова Г.Р. Хәзерге татар әдәби телендә килеш мөнәсәбәтләренен белдерелүе. Казан, 2005. 159 б.
15. Татар грамматикасы: өч томда / проект жит. һ. авт. М.З. Зәкиев. Тулыв. 2 нче басма. Казан: ТӘҺСИ, 2017. III т. 536 б.
16. Усманов М.А. Татарские исторические источники XVII–XVIII вв. Казань: Изд-во Казан. ун-та, 1972. 318 с.
17. Хангилдин В.Н. Татар теле грамматикасы. Казан: Татар. кит. нәшр., 1959. 243 б.
18. Хисмәтуллин Х. Шагыйрь Мәүлә Колый ижаты // Борынгы татар әдәбияты. Казан: Татар. кит. нәшр., 1963. Б. 480–487.

Вәлиева Миләүшә Зәки кызы,
филология фәннәре кандидаты, ТР ФА Г. Ибраһимов исемендәге Тел,
әдәбият һәм сәнгать институтының гомуми лингвистика бүлеген
өлкән фәнни хезмәткәре

Валиева Миләүшә Закиевна,
кандидат филологических наук, старший научный сотрудник
отдела общей лингвистики Института языка, литературы и искусства
им. Г. Ибрагимова АН РТ
miliy21@mail.ru